
Chanakya Niti

चाणक्यनीति

Document Information



Text title : chANakya nItI

File name : chANakyanItisort.itx

Category : major_works, chANakya, advice

Location : doc_z_misc_major_works

Author : Chanakya [circa 350 B.C.]

Transliterated by : Sunder Hattangadi

Proofread by : Sunder Hattangadi

Description-comments : A manual of ethics/morals

Latest update : August 13,2021

Send corrections to : Sanskrit@cheerful.com

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

Please help to maintain respect for volunteer spirit.

Please note that proofreading is done using Devanagari version and other language/scripts are generated using **sanscript**.

August 14, 2021

sanskritdocuments.org

चाणक्यनीति



प्रणम्य शिरसा विष्णुं त्रैलोक्याधिपतिं प्रभुम् ।
नानाशास्त्रोद्धृतं वक्ष्ये राजनीतिसमुच्चयम् ॥ ०१-०१
अधीत्येदं यथाशास्त्रं नरो जानाति सत्तमः ।
धर्मोपदेशविख्यातं कार्याकार्यं शुभाशुभम् ॥ ०१-०२
तदहं सम्प्रवक्ष्यामि लोकानां हितकाम्यया ।
येन विज्ञातमात्रेण सर्वज्ञात्वं प्रपद्यते ॥ ०१-०३
मूर्खशिष्योपदेशेन दुष्टस्त्रीभरणेन च ।
दुःखितैः सम्प्रयोगेण पण्डितोऽप्यवसीदति ॥ ०१-०४
दुष्टा भार्या शठं मित्रं भृत्यश्चोत्तरदायकः ।
ससर्पे च गृहे वासो मृत्युरेव न संशयः ॥ ०१-०५
आपदर्थे धनं रक्षेद्द्वारान् रक्षेद्धनैरपि ।
आत्मानं सततं रक्षेद्द्वारैरपि धनैरपि ॥ ०१-०६
आपदर्थे धनं रक्षेच्छ्रीमतां कुत आपदः ।
कदाचिच्चलते लक्ष्मीः सञ्चितोऽपि विनश्यति ॥ ०१-०७
यस्मिन्देशे न सम्मानो न वृत्तिर्न च बान्धवाः ।
न च विद्यागमोऽप्यस्ति वासं तत्र न कारयेत् ॥ ०१-०८
धनिकः श्रोत्रियो राजा नदी वैद्यस्तु पञ्चमः ।
पञ्च यत्र न विद्यन्ते न तत्र दिवसं वसेत् ॥ ०१-०९
लोकयात्रा भयं लज्जा दाक्षिण्यं त्यागशीलता ।
पञ्च यत्र न विद्यन्ते न कुर्यात्तत्र संस्थितिम् ॥ ०१-१०
जानीयात्प्रेषणे भृत्यान्बान्धवान् व्यसनागमे ।
मित्रं चापत्तिकालेषु भार्या च विभवक्षये ॥ ०१-११
आतुरे व्यसने प्राप्ते दुर्भिक्षे शत्रुसङ्कटे ।
राजद्वारे श्मशाने च यस्तिष्ठति स बान्धवः ॥ ०१-१२
यो ध्रुवाणि परित्यज्य अध्रुवं परिषेवते ।

ध्रुवाणि तस्य नश्यन्ति चाध्रुवं नष्टमेव हि ॥ ०१-१३
 वरयेत्कुलजां प्राज्ञो विरूपामपि कन्यकाम् ।
 रूपशीलां न नीचस्य विवाहः सदृशे कुले ॥ ०१-१४
 नदीनां शस्त्रपाणीनां नखीनां शृङ्गिणां तथा ।
 विश्वासो नैव कर्तव्यः स्त्रीषु राजकुलेषु च ॥ ०१-१५
 विषादप्यमृतं ग्राह्यममेध्यादपि काञ्चनम् ।
 अमित्रादपि सद्वृत्तं बालादपि सुभाषितम् ॥ ०१-१६
 स्त्रीणां द्विगुण आहारो लज्जा चापि चतुर्गुणा ।
 साहसं षड्गुणं चैव कामश्चाष्टगुणः स्मृतः ॥ ०१-१७

अनृतं साहसं माया मूर्खत्वमतिलोभिता ।
 अशौचत्वं निर्दयत्वं स्त्रीणां दोषाः स्वभावजाः ॥ ०२-०१
 भोज्यं भोजनशक्तिश्च रतिशक्तिर्वराङ्गना ।
 विभवो दानशक्तिश्च नाल्पस्य तपसः फलम् ॥ ०२-०२
 यस्य पुत्रो वशीभूतो भार्या छन्दानुगामिनी ।
 विभवे यश्च सन्तुष्टस्तस्य स्वर्ग इहैव हि ॥ ०२-०३
 ते पुत्रा ये पितुर्भक्ताः स पिता यस्तु पोषकः ।
 तन्मित्रं यत्र विश्वासः सा भार्या यत्र निर्वृतिः ॥ ०२-०४
 परोक्षे कार्यहन्तारं प्रत्यक्षे प्रियवादिनम् ।
 वर्जयेत्तादृशं मित्रं विषकुम्भं पयोमुखम् ॥ ०२-०५
 न विश्वसेत्कुमित्रे च मित्रे चापि न विश्वसेत् ।
 कदाचित्कुपितं मित्रं सर्वं गुह्यं प्रकाशयेत् ॥ ०२-०६
 मनसा चिन्तितं कार्यं वाचा नैव प्रकाशयेत् ।
 मन्त्रेण रक्षयेद्गूढं कार्यं चापि नियोजयेत् ॥ ०२-०७
 कष्टं च खलु मूर्खत्वं कष्टं च खलु यौवनम् ।
 कष्टात्कष्टतरं चैव परगेहनिवासनम् ॥ ०२-०८
 शैले शैले च माणिक्यं मौक्तिकं न गजे गजे ।
 साधवो न हि सर्वत्र चन्दनं न वने वने ॥ ०२-०९
 पुत्राश्च विविधैः शीलैर्नियोज्याः सततं बुधैः ।
 नीतिज्ञाः शीलसम्पन्ना भवन्ति कुलपूजिताः ॥ ०२-१०
 माता शत्रुः पिता वैरी याभ्यां बाला न पाठिताः ।

सभामध्ये न शोभन्ते हंसमध्ये बको यथा ॥ ०२-११
 लालनाद्बहवो दोषास्ताडने बहवो गुणाः ।
 तस्मात्पुत्रं च शिष्यं च ताडयेन्न तु लालयेत् ॥ ०२-१२
 श्लोकेन वा तदर्धेन तदर्धाध्याक्षरेण वा ।
 अबन्ध्यं दिवसं कुर्याद्दानाध्ययनकर्मभिः ॥ ०२-१३
 कान्तावियोगः स्वजनापमानं
 ऋणस्य शेषं कुनृपस्य सेवा ।
 दारिद्र्यभावाद्धिमुखं च मित्रं
 विनाग्निना पञ्च दहन्ति कायम् ॥ ०२-१४
 नदीतीरे च ये वृक्षाः परगेहेषु कामिनी ।
 मन्त्रहीनाश्च राजानः शीघ्रं नश्यन्त्यसंशयम् ॥ ०२-१५
 बलं विद्या च विप्राणां राज्ञां सैन्यं बलं तथा ।
 बलं वित्तं च वैश्यानां शूद्राणां पारिचर्यकम् ॥ ०२-१६
 निर्धनं पुरुषं वेश्या प्रजा भग्नं नृपं त्यजेत् ।
 खगा वीतफलं वृक्षं भुक्त्वा चाभ्यागतो गृहम् ॥ ०२-१७
 गृहीत्वा दक्षिणां विप्रास्त्यजन्ति यजमानकम् ।
 प्राप्तविद्या गुरुं शिष्या दग्धारण्यं मृगास्तथा ॥ ०२-१८
 दुराचारी दुरादृष्टिर्दुरावासी च दुर्जनः ।
 यन्मैत्री क्रियते पुंभिर्नरः शीघ्रं विनश्यति ॥ ०२-१९
 समाने शोभते प्रीतिः राज्ञि सेवा च शोभते ।
 वाणिज्यं व्यवहारेषु दिव्या स्त्री शोभते गृहे ॥ ०२-२०

कस्य दोषः कुले नास्ति व्याधिना को न पीडितः ।
 व्यसनं केन न प्राप्तं कस्य सौख्यं निरन्तरम् ॥ ०३-०१
 आचारः कुलमाख्याति देशमाख्याति भाषणम् ।
 सम्भ्रमः स्नेहमाख्याति वपुराख्याति भोजनम् ॥ ०३-०२
 सुकुले योजयेत्कन्यां पुत्रं विद्यासु योजयेत् ।
 व्यसने योजयेच्छत्रुं मित्रं धर्मेण योजयेत् ॥ ०३-०३
 दुर्जनस्य च सर्पस्य वरं सर्पो न दुर्जनः ।
 सर्पो दंशति काले तु दुर्जनस्तु पदे पदे ॥ ०३-०४
 एतदर्थं कुलीनानां नृपाः कुर्वन्ति सङ्ग्रहम् ।

आदिमध्यावसानेषु न ते गच्छन्ति विक्रियाम् ॥ ०३-०५
 प्रलये भिन्नमर्यादा भवन्ति किल सागराः ।
 सागरा भेदमिच्छन्ति प्रलयेऽपि न साधवः ॥ ०३-०६
 मूर्खस्तु प्रहर्तव्यः प्रत्यक्षो द्विपदः पशुः ।
 भिद्यते वाक्य-शल्येन अदृशं कण्टकं यथा ॥ ०३-०७
 रूपयौवनसम्पन्ना विशालकुलसम्भवाः ।
 विद्याहीना न शोभन्ते निर्गन्धाः किंशुका यथा ॥ ०३-०८
 कोकिलानां स्वरो रूपं स्त्रीणां रूपं पतिव्रतम् ।
 विद्या रूपं कुरूपाणां क्षमा रूपं तपस्विनाम् ॥ ०३-०९
 त्यजेदेकं कुलस्यार्थं ग्रामस्यार्थं कुलं त्यजेत् ।
 ग्रामं जनपदस्यार्थं आत्मार्थं पृथिवीं त्यजेत् ॥ ०३-१०
 उद्योगे नास्ति दारिद्र्यं जपतो नास्ति पातकम् ।
 मौनेन कलहो नास्ति नास्ति जागरिते भयम् ॥ ०३-११
 अतिरूपेण वा सीता अतिगर्वेण रावणः ।
 अतिदानाद्वलिर्बद्धो ह्यतिसर्वत्र वर्जयेत् ॥ ०३-१२
 को हि भारः समर्थानां किं दूरं व्यवसायिनाम् ।
 को विदेशः सुविद्यानां कः परः प्रियवादिनाम् ॥ ०३-१३
 एकेनापि सुवृक्षेण पुष्पितेन सुगन्धिना ।
 वासितं तद्वनं सर्वं सुपुत्रेण कुलं यथा ॥ ०३-१४
 एकेन शुष्कवृक्षेण दह्यमानेन वह्निना ।
 दह्यते तद्वनं सर्वं कुपुत्रेण कुलं यथा ॥ ०३-१५
 एकेनापि सुपुत्रेण विद्यायुक्तेन साधुना ।
 आह्लादितं कुलं सर्वं यथा चन्द्रेण शर्वरी ॥ ०३-१६
 किं जातैर्बहुभिः पुत्रैः शोकसन्तापकारकैः ।
 वरमेकः कुलालम्बी यत्र विश्राम्यते कुलम् ॥ ०३-१७
 लालयेत्पञ्चवर्षाणि दशवर्षाणि ताडयेत् ।
 प्राप्ते तु षोडशे वर्षे पुत्रे मित्रवदाचरेत् ॥ ०३-१८
 उपसर्गेऽन्यचक्रे च दुर्भिक्षे च भयावहे ।
 असाधुजनसम्पर्के यः पलायेत्स जीवति ॥ ०३-१९
 धर्मार्थकाममोक्षाणां यस्यैकोऽपि न विद्यते ।
 अजागलस्तनस्येव तस्य जन्म निरर्थकम् ॥ ०३-२०
 मूर्खा यत्र न पूज्यन्ते धान्यं यत्र सुसञ्चितम् ।

दाम्पत्ये कलहो नास्ति तत्र श्रीः स्वयमागता ॥ ०३-२१

अयममृतनिधानं नायकोऽप्योषधीनां

अमृतमयशरीरः कान्तियुक्तोऽपि चन्द्रः ।

भवति विगतरश्मिर्मण्डलं प्राप्य भानोः

परसदननिविष्टः को लघुत्वं न याति ॥ ०३-३१ Ed. Sharma

आयुः कर्म च वित्तं च विद्या निधनमेव च ।

पञ्चैतानि हि सृज्यन्ते गर्भस्थस्यैव देहिनः ॥ ०४-०१

साधुभ्यस्ते निवर्तन्ते पुत्रमित्राणि बान्धवाः ।

ये च तैः सह गन्तारस्तद्धर्मात्सुकृतं कुलम् ॥ ०४-०२

दर्शनध्यानसंस्पर्शैर्मत्सी कूर्मी च पक्षिणी ।

शिशुं पालयते नित्यं तथा सज्जन-संगतिः ॥ ०४-०३

यावत्स्वस्थो ह्ययं देहो यावन्मृत्युश्च दूरतः ।

तावदात्महितं कुर्यात्प्राणान्ते किं करिष्यति ॥ ०४-०४

कामधेनुगुणा विद्या ह्यकाले फलदायिनी ।

प्रवासे मातृसदृशी विद्या गुप्तं धनं स्मृतम् ॥ ०४-०५

एकोऽपि गुणवान्पुत्रो निर्गुणेन शतेन किम् ।

एकश्चन्द्रस्तमो हन्ति न च ताराः सहस्रशः ॥ ०४-०६

मूर्खश्चिरायुर्जातोऽपि तस्माज्जातमृतो वरः ।

मृतः स चाल्पदुःखाय यावज्जीवं जडो दहेत् ॥ ०४-०७

कुग्रामवासः कुलहीनसेवा

कुभोजनं क्रोधमुखी च भार्या ।

पुत्रश्च मूर्खो विधवा च कन्या

विनाग्निना षड्रदहन्ति कायम् ॥ ०४-०८

किं तथा क्रियते धेन्वा या न दोग्ध्री न गर्भिणी ।

कोऽर्थः पुत्रेण जातेन यो न विद्वान् न भक्तिमान् ॥ ०४-०९

संसारतापदग्धानां त्रयो विश्रान्तिहेतवः ।

अपत्यं च कलत्रं च सतां सङ्गतिरेव च ॥ ०४-१०

सकृज्जल्पन्ति राजानः सकृज्जल्पन्ति पण्डिताः ।

सकृत्कन्याः प्रदीयन्ते त्रीण्येतानि सकृत्सकृत् ॥ ०४-११

एकाकिना तपो द्वाभ्यां पठनं गायनं त्रिभिः ।

चतुर्भिर्गमनं क्षेत्रं पञ्चभिर्बहुभी रणः ॥ ०४-१२
 सा भार्या या शुचिर्दक्षा सा भार्या या पतिव्रता ।
 सा भार्या या पतिप्रीता सा भार्या सत्यवादिनी ॥ ०४-१३
 अपुत्रस्य गृहं शून्यं दिशः शून्यास्त्वबान्धवाः ।
 मूर्खस्य हृदयं शून्यं सर्वशून्या दरिद्रता ॥ ०४-१४
 अनभ्यासे विषं शास्त्रमजीर्णं भोजनं विषम् ।
 दरिद्रस्य विषं गोष्ठी वृद्धस्य तरुणी विषम् ॥ ०४-१५
 त्यजेद्धर्मं दयाहीनं विद्याहीनं गुरुं त्यजेत् ।
 त्यजेत्क्रोधमुखीं भार्यां निःस्नेहान्बान्धवांस्त्यजेत् ॥ ०४-१६
 अध्वा जरा देहवतां पर्वतानां जलं जरा ।
 अमैथुनं जरा स्त्रीणां वस्त्राणामातपो जरा ॥ ०४-१७
 इन्द्रियाणि च संयम्य बकवत्पण्डितो नरः ।
 देशकालबलं ज्ञात्वा सर्वकार्याणि साधयेत् ॥ ०४-१७ Ed. Sharma
 कः कालः कानि मित्राणि को देशः कौ व्ययागमौ ।
 कश्चाहं का च मे शक्तिरिति चिन्त्यं मुहुर्मुहुः ॥ ०४-१८
 अग्निर्देवो द्विजातीनां मुनीनां हृदि दैवतम् ।
 प्रतिमा स्वल्पबुद्धीनां सर्वत्र समदर्शिनः ॥ ०४-१९

गुरुरग्निर्द्विजातीनां वर्णानां ब्राह्मणो गुरुः ।
 पतिरेव गुरुः स्त्रीणां सर्वस्याभ्यागतो गुरुः ॥ ०५-०१
 यथा चतुर्भिः कनकं परीक्ष्यते
 निघर्षणच्छेदनतापताडनैः ।
 तथा चतुर्भिः पुरुषः परीक्ष्यते
 त्यागेन शीलेन गुणेन कर्मणा ॥ ०५-०२
 तावद्भयेषु भेतव्यं यावद्भयमनागतम् ।
 आगतं तु भयं वीक्ष्य प्रहर्तव्यमशङ्कया ॥ ०५-०३
 एकोदरसमुद्भूता एकनक्षत्रजातकाः ।
 न भवन्ति समाः शीले यथा बदरकण्टकाः ॥ ०५-०४
 अन्यायार्जितवित्तपूर्णमुदरं गर्वेण तुङ्गं शिरो
 रे रे जम्बुक मुञ्च मुञ्च सहसा नीचं सुनिन्द्यं वपुः ॥ ०५-०५ Ed. Sharma
 निःस्पृहो नाधिकारी स्यान् नाकामो मण्डनप्रियः ।

नाविदग्धः प्रियं ब्रूयात्स्पष्टवक्ता न वञ्चकः ॥ ०५-०५
 मूर्खाणां पण्डिता द्वेष्या अधनानां महाधनाः ।
 परांगना कुलस्त्रीणां सुभगानां च दुर्भगाः ॥ ०५-०६
 आलस्योपगता विद्या परहस्तगतं धनम् ।
 अल्पबीजं हतं क्षेत्रं हतं सैन्यमनायकम् ॥ ०५-०७
 अभ्यासाद्धार्यते विद्या कुलं शीलेन धार्यते ।
 गुणेन ज्ञायते त्वार्यः कोपो नेत्रेण गम्यते ॥ ०५-०८
 वित्तेन रक्ष्यते धर्मो विद्या योगेन रक्ष्यते ।
 मृदुना रक्ष्यते भूपः सत्स्त्रिया रक्ष्यते गृहम् ॥ ०५-०९
 अन्यथा वेदशास्त्राणि ज्ञानपाण्डित्यमन्यथा ।
 अन्यथा तत्पदं शान्तं लोकाः क्लिश्यन्ति चाह्यथा ॥ ०५-१०
 दारिद्र्यनाशनं दानं शीलं दुर्गतिनाशनम् ।
 अज्ञाननाशिनी प्रज्ञा भावना भयनाशिनी ॥ ०५-११
 नास्ति कामसमो व्याधिर्नास्ति मोहसमो रिपुः ।
 नास्ति कोपसमो वह्निर्नास्ति ज्ञानात्परं सुखम् ॥ ०५-१२
 जन्ममृत्यू हि यात्येको भुनक्त्येकः शुभाशुभम् ।
 नरकेषु पतत्येक एको याति परां गतिम् ॥ ०५-१३
 तृणं ब्रह्मविदः स्वर्गस्तृणं शूरस्य जीवितम् ।
 जिताशस्य तृणं नारी निःस्पृहस्य तृणं जगत् ॥ ०५-१४
 विद्या मित्रं प्रवासे च भार्या मित्रं गृहेषु च ।
 व्याधितस्यौषधं मित्रं धर्मो मित्रं मृतस्य च ॥ ०५-१५
 वृथा वृष्टिः समुद्रेषु वृथा तृप्तस्य भोजनम् ।
 वृथा दानं समर्थस्य वृथा दीपो दिवापि च ॥ ०५-१६
 नास्ति मेघसमं तोयं नास्ति चात्मसमं बलम् ।
 नास्ति चक्षुःसमं तेजो नास्ति धान्यसमं प्रियम् ॥ ०५-१७
 अधना धनमिच्छन्ति वाचं चैव चतुष्पदाः ।
 मानवाः स्वर्गमिच्छन्ति मोक्षमिच्छन्ति देवताः ॥ ०५-१८
 सत्येन धार्यते पृथ्वी सत्येन तपते रविः ।
 सत्येन वाति वायुश्च सर्वं सत्ये प्रतिष्ठितम् ॥ ०५-१९
 चला लक्ष्मीश्चलाः प्राणाश्चले जीवितमन्दिरे ।
 चलाचले च संसारे धर्म एको हि निश्चलः ॥ ०५-२०
 नराणां नापितो धूर्तः पक्षिणां चैव वायसः ।

चतुष्पादं शृगालस्तु स्त्रीणां धूर्ता च मालिनी ॥ ०५-२१
जनिता चोपनेता च यस्तु विद्यां प्रयच्छति ।
अन्नदाता भयत्राता पञ्चैते पितरः स्मृताः ॥ ०५-२२
राजपत्नी गुरोः पत्नी मित्रपत्नी तथैव च ।
पत्नीमाता स्वमाता च पञ्चैता मातरः स्मृताः ॥ ०५-२३

श्रुत्वा धर्मं विजानाति श्रुत्वा त्यजति दुर्मतिम् ।
श्रुत्वा ज्ञानमवाप्नोति श्रुत्वा मोक्षमवाप्नुयात् ॥ ०६-०१
पक्षिणः काकश्चण्डालः पशूनां चैव कुक्कुरः ।
मुनीनां पापश्चण्डालः सर्वचाण्डालनिन्दकः ॥ ०६-०२
भस्मना शुद्ध्यते कास्यं ताम्रमलेन शुद्ध्यति ।
रजसा शुद्ध्यते नारी नदी वेगेन शुद्ध्यति ॥ ०६-०३
भ्रमन्सम्पूज्यते राजा भ्रमन्सम्पूज्यते द्विजः ।
भ्रमन्सम्पूज्यते योगी स्त्री भ्रमन्ती विनश्यति ॥ ०६-०४
यस्यार्थास्तस्य मित्राणि यस्यार्थास्तस्य बान्धवाः ।
यस्यार्थाः स पुमाल्लोके यस्यार्थाः स च पण्डितः ॥ ०६-०५
तादृशी जायते बुद्धिर्व्यवसायोऽपि तादृशः ।
सहायास्तादृशा एव यादृशी भवितव्यता ॥ ०६-०६
कालः पचति भूतानि कालः संहरते प्रजाः ।
कालः सुप्तेषु जागर्ति कालो हि दुरतिक्रमः ॥ ०६-०७
न पश्यति च जन्मान्धः कामान्धो नैव पश्यति ।
मदोन्मत्ता न पश्यन्ति अर्थी दोषं न पश्यति ॥ ०६-०८
स्वयं कर्म करोत्यात्मा स्वयं तत्फलमश्नुते ।
स्वयं भ्रमति संसारे स्वयं तस्माद्विमुच्यते ॥ ०६-०९
राजा राष्ट्रकृतं पापं राज्ञः पापं पुरोहितः ।
भर्ता च स्त्रीकृतं पापं शिष्यपापं गुरुस्तथा ॥ ०६-१०
ऋणकर्ता पिता शत्रुर्माता च व्यभिचारिणी ।
भार्या रूपवती शत्रुः पुत्रः शत्रुरपण्डितः ॥ ०६-११
लुब्धमर्थेन गृह्णीयात् स्तब्धमञ्जलिकर्मणा ।
मूर्खं छन्दोऽनुवृत्त्या च यथार्थत्वेन पण्डितम् ॥ ०६-१२
वरं न राज्यं न कुराजराज्यं

वरं न मित्रं न कुमित्रमित्रम् ।
 वरं न शिष्यो न कुशिष्यशिष्यो
 वरं न दार न कुदरदारः ॥ ०६-१३
 कुराजराज्येन कुतः प्रजासुखं
 कुमित्रमित्रेण कुतोऽभिनिर्वृतिः ।
 कुदारदारैश्च कुतो गृहे रतिः
 कुशिष्यशिष्यमध्यापयतः कुतो यशः ॥ ०६-१४
 सिंहादेकं बकादेकं शिक्षेच्चत्वारि कुक्कुटात् ।
 वायसात्पञ्च शिक्षेच्च षड्भुजस्त्रीणि गर्दभात् ॥ ०६-१५
 प्रभूतं कार्यमल्पं वा यन्नरः कर्तुमिच्छति ।
 सर्वारम्भेण तत्कार्यं सिंहादेकं प्रचक्षते ॥ ०६-१६
 इन्द्रियाणि च संयम्य रागद्वेषविवर्जितः ।
 समदुःखसुखः शान्तः तत्त्वज्ञः साधुरुच्यते ॥ ०६-१७
 प्रत्युत्थानं च युद्धं च संविभागं च बन्धुषु ।
 स्वयमाक्रम्य भुक्तं च शिक्षेच्चत्वारि कुक्कुटात् ॥ ०६-१८
 गूढमैथुनचारित्वं काले काले च सङ्ग्रहम् ।
 अप्रमत्तमविश्वासं पञ्च शिक्षेच्च वायसात् ॥ ०६-१९
 बह्वाशी स्वल्पसन्तुष्टः सनिद्रो लघुचेतनः ।
 स्वामिभक्तश्च शूरश्च षडेते श्वानतो गुणाः ॥ ०६-२०
 सुश्रान्तोऽपि बहेद्भारं शीतोष्णं न च पश्यति ।
 सन्तुष्टश्चरते नित्यं त्रीणि शिक्षेच्च गर्दभात् ॥ ०६-२१
 य एतान्विंशतिगुणानाचरिष्यति मानवः ।
 कार्यावस्थासु सर्वासु अजेयः स भविष्यति ॥ ०६-२२

अर्थनाशं मनस्तापं गृहे दुश्चरितानि च ।
 वञ्चनं चापमानं च मतिमान्न प्रकाशयेत् ॥ ०७-०१
 धनधान्यप्रयोगेषु विद्यासङ्ग्रहणे तथा ।
 आहारे व्यवहारे च त्यक्तलज्जः सुखी भवेत् ॥ ०७-०२
 सन्तोषामृततृप्तानां यत्सुखं शान्तिरेव च ।
 न च तद्धनलुब्धानामितश्चेतश्च धावताम् ॥ ०७-०३
 सन्तोषस्त्रिषु कर्तव्यः स्वदारे भोजने धने ।

त्रिषु चैव न कर्तव्योऽध्ययने जपदानयोः ॥ ०७-०४
 विप्रयोर्विप्रवह्नयोश्च दम्पत्योः स्वामिभृत्ययोः ।
 अन्तरेण न गन्तव्यं हलस्य वृषभस्य च ॥ ०७-०५
 पादाभ्यां न स्पृशेदग्निं गुरुं ब्राह्मणमेव च ।
 नैव गां न कुमारीं च न वृद्धं न शिशुं तथा ॥ ०७-०६
 शकटं पञ्चहस्तेन दशहस्तेन वाजिनम् ।
 गजं हस्तसहस्रेण देशत्यागेन दुर्जनम् ॥ ०७-०७
 हस्ती अङ्कुशमात्रेण वाजी हस्तेन ताड्यते ।
 शृङ्गी लगुडहस्तेन खड्गहस्तेन दुर्जनः ॥ ०७-०८
 तुष्यन्ति भोजने विप्रा मयूरा घनगर्जिते ।
 साधवः परसम्पत्तौ खलाः परविपत्तिषु ॥ ०७-०९
 अनुलोमेन बलिनं प्रतिलोमेन दुर्जनम् ।
 आत्मतुल्यबलं शत्रुं विनयेन बलेन वा ॥ ०७-१०
 बाहुवीर्यं बलं राज्ञां ब्रह्मणो ब्रह्मविद्वली ।
 रूपयौवनमाधुर्यं स्त्रीणां बलमनुत्तमम् ॥ ०७-११
 नात्यन्तं सरलैर्भाव्यं गत्वा पश्य वनस्थलीम् ।
 छिद्यन्ते सरलास्तत्र कुब्जास्तिष्ठन्ति पादपाः ॥ ०७-१२
 यत्रोदकं तत्र वसन्ति हंसा-
 स्तथैव शुष्कं परिवर्जयन्ति ।
 न हंसतुल्येन नरेण भाव्यं
 पुनस्त्यजन्तः पुनराश्रयन्ते ॥ ०७-१३
 उपार्जितानां वित्तानां त्याग एव हि रक्षणम् ।
 तडागोदरसंस्थानां परीवाह इवाम्भसाम् ॥ ०७-१४
 यस्यार्थास्तस्य मित्राणि यस्यार्थास्तस्य बान्धवाः ।
 यस्यार्थाः स पुमाँल्लोके यस्यार्थाः स च पण्डितः ॥ ०७-१५
 स्वर्गस्थितानामिह जीवलोके
 चत्वारि चिह्नानि वसन्ति देहे ।
 दानप्रसंगो मधुरा च वाणी
 देवार्चनं ब्राह्मणतर्पणं च ॥ ०७-१६
 अत्यन्तकोपः कटुका च वाणी
 दरिद्रता च स्वजनेषु वैरम् ।
 नीचप्रसंगः कुलहीनसेवा

चिह्नानि देहे नरकस्थितानाम् ॥ ०७-१७
 गम्यते यदि मृगेन्द्रमन्दिरं
 लभ्यते करिकपालमौक्तिकम् ।
 जम्बुकालयगते च प्राप्यते
 वत्सपुच्छखरचर्मखण्डनम् ॥ ०७-१८
 शुनः पुच्छमिव व्यर्थं जीवितं विद्यया विना ।
 न गुह्यगोपने शक्तं न च दंशनिवारणे ॥ ०७-१९
 वाचां शौचं च मनसः शौचमिन्द्रियनिग्रहः ।
 सर्वभूतदयाशौचमेतच्छौचं परार्थिनाम् ॥ ०७-२०
 पुष्पे गन्धं तिले तैलं काष्ठेऽग्निं पयसि घृतम् ।
 इक्षौ गुडं तथा देहे पश्यात्मानं विवेकतः ॥ ०७-२१

अधमा धनमिच्छन्ति धनमानौ च मध्यमाः ।
 उत्तमा मानमिच्छन्ति मानो हि महतां धनम् ॥ ०८-०१
 इक्षुरापः पयो मूलं ताम्बूलं फलमौषधम् ।
 भक्षयित्वापि कर्तव्याः स्नानदानादिकाः क्रियाः ॥ ०८-०२
 दीपो भक्षयते ध्वान्तं कज्जलं च प्रसूयते ।
 यदन्नं भक्षयते नित्यं जायते तादृशी प्रजा ॥ ०८-०३
 वित्तं देहि गुणान्वितेषु मतिमन्नान्यत्र देहि क्वचित्
 प्राप्तं वारिनिधेर्जलं धनमुखे माधुर्ययुक्तं सदा ।
 जीवान्स्थावरजंगमांश्च सकलान्संजीव्य भूमण्डलं
 भूयः पश्य तदेव कोटिगुणितं गच्छन्तमम्भोनिधिम् ॥ ०८-०४
 चाण्डालानां सहस्रैश्च सूरिभिस्तत्त्वदर्शिभिः ।
 एको हि यवनः प्रोक्तो न नीचो यवनात्परः ॥ ०८-०५
 तैलाभ्यङ्गे चिताधूमे मैथुने क्षौरकर्मणि ।
 तावद्भवति चाण्डालो यावत्स्नानं न चाचरेत् ॥ ०८-०६
 अजीर्णं भेषजं वारि जीर्णं वारि बलप्रदम् ।
 भोजने चामृतं वारि भोजनान्ते विषापहम् ॥ ०८-०७
 हतं ज्ञानं क्रियाहीनं हतश्चाज्ञानतो नरः ।
 हतं निर्णायकं सैन्यं स्त्रियो नष्टा ह्यभर्तृकाः ॥ ०८-०८
 वृद्धकाले मृता भार्या बन्धुहस्तगतं धनम् ।

भोजनं च पराधीनं तिस्रः पुंसां विडम्बनाः ॥ ०८-०९
 नाग्निहोत्रं विना वेदा न च दानं विना क्रिया ।
 न भावेन विना सिद्धिस्तस्माद्भावो हि कारणम् ॥ ०८-१०
 न देवो विद्यते काष्ठे न पाषाणे न मृण्मये ।
 भावे हि विद्यते देवस्तस्माद्भावो हि कारणम् ॥ ०८-११
 काष्ठपाषाणधातूनां कृत्वा भावेन सेवनम् ।
 श्रद्धया च तथा सिद्धिस्तस्य विष्णुप्रसादतः ॥ ०८-१२
 शान्तितुल्यं तपो नास्ति न सन्तोषात्परं सुखम् ।
 अपत्यं च कलत्रं च सतां सङ्गतिरेव च ॥ ०८-१४
 गुणो भूषयते रूपं शीलं भूषयते कुलम् ।
 प्रासादशिखरस्थोऽपि काकः किं गरुडायते ॥ ०८-१५
 निर्गुणस्य हतं रूपं दुःशीलस्य हतं कुलम् ।
 असिद्धस्य हता विद्या ह्यभोगेन हतं धनम् ॥ ०८-१६
 शुद्धं भूमिगतं तोयं शुद्धा नारी पतिव्रता ।
 शुचिः क्षेमकरो राजा सन्तोषो ब्राह्मणः शुचिः ॥ ०८-१७
 असन्तुष्टा द्विजा नष्टाः सन्तुष्टाश्च महीभृतः ।
 सलज्जा गणिका नष्टा निर्लज्जाश्च कुलाङ्गना ॥ ०८-१८
 किं कुलेन विशालेन विद्याहीनेन देहिनाम् ।
 दुष्कुलं चापि विदुषो देवैरपि स पूज्यते ॥ ०८-१९
 विद्वान्प्रशस्यते लोके विद्वान् सर्वत्र पूज्यते ।
 विद्यया लभते सर्वं विद्या सर्वत्र पूज्यते ॥ ०८-२०
 ऋणकर्ता पिता शत्रुर्माता च व्यभिचारिणी ।
 भार्या रूपवती शत्रुः पुत्रः शत्रुरपण्डितः ॥ ०८-२१
 मांसभक्ष्यैः सुरापानैर्मुखैश्चाक्षरवर्जितैः ।
 पशुभिः पुरुषाकारैर्भाराक्रान्ता हि मेदिनी ॥ ०८-२२
 अन्नहीनो दहेद्राष्ट्रं मन्त्रहीनश्च ऋत्विजः ।
 यजमानं दानहीनो नास्ति यज्ञसमो रिपुः ॥ ०८-२३

मुक्तिमिच्छसि चेत्तात विषयान्विषवत्त्यज ।
 क्षमार्जवदयाशौचं सत्यं पीयूषवत्पिब ॥ ०९-०१
 परस्परस्य मर्माणि ये भाषन्ते नराधमाः ।

त एव विलयं यान्ति वल्मीकोदरसर्पवत् ॥ ०९-०२
 गन्धः सुवर्णे फलमिक्षुदण्डे
 नाकरि पुष्पं खलु चन्दनस्य ।
 विद्वान्धनाढ्यश्च नृपश्चिरायुः
 धातुः पुरा कोऽपि न बुद्धिदोऽभूत् ॥ ०९-०३
 सर्वौषधीनाममृता प्रधाना
 सर्वेषु सौख्येष्वशनं प्रधानम् ।
 सर्वेन्द्रियाणां नयनं प्रधानं
 सर्वेषु गात्रेषु शिरः प्रधानम् ॥ ०९-०४
 दूतो न सञ्चरति खे न चलेच्च वार्ता
 पूर्वं न जल्पितमिदं न च सङ्गमोऽस्ति ।
 व्योम्नि स्थितं रविशाशिग्रहणं प्रशस्तं
 जानाति यो द्विजवरः स कथं न विद्वान् ॥ ०९-०५
 विद्यार्थी सेवकः पान्थः क्षुधार्तो भयकातरः ।
 भाण्डारी प्रतिहारी च सप्त सुप्तान्प्रबोधयेत् ॥ ०९-०६
 अहिं नृपं च शार्दूलं वृद्धं च बालकं तथा ।
 परश्वानं च मूर्खं च सप्त सुप्तान्न बोधयेत् ॥ ०९-०७
 अर्धाधीताश्च यैर्वेदास्तथा शूद्रान्नभोजनाः ।
 ते द्विजाः किं करिष्यन्ति निर्विषा इव पन्नगाः ॥ ०९-०८
 यस्मिन्नुष्टे भयं नास्ति तुष्टे नैव धनागमः ।
 निग्रहोऽनुग्रहो नास्ति स रुष्टः किं करिष्यति ॥ ०९-०९
 निर्विषेणापि सर्पेण कर्तव्या महती फणा ।
 विषमस्तु न चाप्यस्तु घटाटोपो भयङ्करः ॥ ०९-१०
 प्रातर्द्युतप्रसङ्गेन मध्याह्ने स्त्रीप्रसङ्गतः ।
 रात्रौ चौरप्रसङ्गेन कालो गच्छन्ति धीमताम् ॥ ०९-११
 स्वहस्तग्रथिता माला स्वहस्तघृष्टचन्दनम् ।
 स्वहस्तलिखितं स्तोत्रं शक्रस्यापि श्रियं हरेत् ॥ ०९-१२
 इक्षुदण्डास्तिलाः शूद्राः कान्ता हेम च मेदिनी ।
 चन्दनं दधि ताम्बूलं मर्दनं गुणवर्धनम् ॥ ०९-१३
 दह्यमानाः सुतीव्रेण नीचाः परयशोऽग्निना
 अशक्तास्तत्पदं गन्तुं ततो निन्दां प्रकुर्वते ।
 दरिद्रता धीरतया विराजतेकुवस्त्रता शुभ्रतया विराजते

कदन्नता चोष्णतया विराजते कुरूपता शीलतया विराजते ॥ ०९-१४

धनहीनो न हीनश्च धनिकः स सुनिश्चयः ।
 विद्यारत्नेन हीनो यः स हीनः सर्ववस्तुषु ॥ १०-०१
 दृष्टिपूतं न्यसेत्पादं वस्त्रपूतं पिबेज्जलम् ।
 शास्त्रपूतं वदेद्वाक्यः मनःपूतं समाचरेत् ॥ १०-०२
 सुखार्थी चेत्यजेद्विद्यां विद्यार्थी चेत्यजेत्सुखम् ।
 सुखार्थिनः कुतो विद्या सुखं विद्यार्थिनः कुतः ॥ १०-०३
 कवयः किं न पश्यन्ति किं न भक्षन्ति वायसाः ।
 मद्यपाः किं न जल्पन्ति किं न कुर्वन्ति योषितः ॥ १०-०४
 रङ्गं करोति राजानं राजानं रङ्गमेव च ।
 धनिनं निर्धनं चैव निर्धनं धनिनं विधिः ॥ १०-०५
 लुब्धानां याचकः शत्रुर्मूर्खानां बोधको रिपुः ।
 जारस्त्रीणां पतिः शत्रुश्चौराणां चन्द्रमा रिपुः ॥ १०-०६
 येषां न विद्या न तपो न दानं
 ज्ञानं न शीलां न गुणो न धर्मः ।
 ते मर्त्यलोके भुवि भारभूता
 मनुष्यरूपेण मृगाश्चरन्ति ॥ १०-०७
 अन्तःसारविहीनानामुपदेशो न जायते ।
 मलयाचलसंसर्गान्न वेणुश्चन्दनायते ॥ १०-०८
 यस्य नास्ति स्वयं प्रज्ञा शास्त्रं तस्य करोति किम् ।
 लोचनाभ्यां विहीनस्य दर्पणः किं करिष्यति ॥ १०-०९
 दुर्जनं सज्जनं कर्तुमुपायो नहि भूतले ।
 अपानं शातधा धौतं न श्रेष्ठमिन्द्रियं भवेत् ॥ १०-१०
 आप्तद्वेषाद्भवेन्मृत्युः परद्वेषाद्धनक्षयः ।
 राजद्वेषाद्भवेन्नाशो ब्रह्मद्वेषात्कुलक्षयः ॥ १०-११
 वरं वनं व्याघ्रगजेन्द्रसेवितं
 दुर्मालयं पत्रफलाम्बुसेवनम् ।
 तृणेषु शय्या शतजीर्णवल्कलं
 न बन्धुमध्ये धनहीनजीवनम् ॥ १०-१२
 विप्रो वृक्षस्तस्य मूलं च सन्ध्या

वेदः शाखा धर्मकर्माणि पत्रम् ।
 तस्मान्मूलं यत्नतो रक्षणीयं
 छिन्ने मूले नैव शाखा न पत्रम् ॥ १०-१३
 माता च कमला देवी पिता देवो जनार्दनः ।
 बान्धवा विष्णुभक्ताश्च स्वदेशो भुवनत्रयम् ॥ १०-१४
 एकवृक्षसमारूढा नानावर्णा विहङ्गमाः ।
 प्रभाते दिक्षु दशसु यान्ति का तत्र वेदना ॥ १०-१५
 बुद्धिर्यस्य बलं तस्य निर्वुद्धेश्च कुतो बलम् ।
 वने सिंहो यदोन्मत्तः मशकेन निपातितः ॥ १०-१६
 का चिन्ता मम जीवने यदि हरिर्विश्वम्भरो गीयते
 नो चेदर्भकजीवनाय जननीस्तन्यं कथं निर्ममे ।
 इत्यालोच्य मुहुर्मुहुर्यदुपते लक्ष्मीपते केवलं
 त्वत्पादाम्बुजसेवनेन सततं कालो मया नीयते ॥ १०-१७
 गीर्वाणवाणीषु विशिष्टबुद्धि-
 स्तथापि भाषान्तरलोलुपोऽहम् ।
 यथा सुधायाममरेषु सत्यां
 स्वर्गाङ्गनानामधरासवे रुचिः ॥ १०-१८
 अन्नाद्दशगुणं पिष्टं पिष्टाद्दशगुणं पयः ।
 पयसोऽष्टगुणं मांसां मांसाद्दशगुणं घृतम् ॥ १०-१९
 शोकेन रोगा वर्धन्ते पयसा वर्धते तनुः ।
 घृतेन वर्धते वीर्यं मांसान्मांसं प्रवर्धते ॥ १०-२०

दातृत्वं प्रियवक्तृत्वं धीरत्वमुचितज्ञता ।
 अभ्यासेन न लभ्यन्ते चत्वारः सहजा गुणाः ॥ ११-०१
 आत्मवर्गं परित्यज्य परवर्गं समाश्रयेत् ।
 स्वयमेव लयं याति यथा राजान्यधर्मतः ॥ ११-०२
 हस्ती स्थूलतनुः स चाङ्कुशवशः किं हस्तिमात्रोऽङ्कुशो
 दीपे प्रज्वलिते प्रणश्यति तमः किं दीपमात्रं तमः ।
 वज्रेणापि हताः पतन्ति गिरयः किं वज्रमात्रं नगा-
 स्तेजो यस्य विराजते स बलवान्स्थूलेषु कः प्रत्ययः ॥ ११-०३
 कलौ दशसहस्राणि हरिस्त्यजति मेदिनीम् ।

तदर्धं जाह्नवीतोयं तदर्धं ग्रामदेवताः ॥ ११-०४
 गृहासक्तस्य नो विद्या नो दया मांसभोजिनः ।
 द्रव्यलुब्धस्य नो सत्यं स्त्रैणस्य न पवित्रता ॥ ११-०५
 न दुर्जनः साधुदशामुपैति
 बहुप्रकारैरपि शिक्ष्यमाणः ।
 आमूलसिक्तः पयसा घृतेन
 न निम्बवृक्षो मधुरत्वमेति ॥ ११-०६
 अन्तर्गतमलो दुष्टस्तीर्थस्नानशतैरपि ।
 न शुध्यति यथा भाण्डं सुराया दाहितं च सत् ॥ ११-०७
 न वेत्ति यो यस्य गुणप्रकर्षं
 स तं सदा निन्दति नात्र चित्रम् ।
 यथा किराती करिकुम्भलब्धां
 मुक्तां परित्यज्य विभर्ति गुञ्जाम् ॥ ११-०८
 ये तु संवत्सरं पूर्णं नित्यं मौनेन भुञ्जते ।
 युगकोटिसहस्रं तैः स्वर्गलोके महीयते ॥ ११-०९
 कामक्रोधौ तथा लोभं स्वादुशृङ्गारकौतुके ।
 अतिनिद्रातिसेवे च विद्यार्थी ह्यष्ट वर्जयेत् ॥ ११-१०
 अकृष्टफलमूलानि वनवासरतिः सदा ।
 कुरुतेऽहरहः श्राद्धमृषिर्विप्रः स उच्यते ॥ ११-११
 एकाहारेण सन्तुष्टः षड्गर्भनिरतः सदा ।
 ऋतुकालाभिगामी च स विप्रो द्विज उच्यते ॥ ११-१२
 लौकिके कर्मणि रतः पशूनां परिपालकः ।
 वाणिज्यकृषिकर्मा यः स विप्रो वैश्य उच्यते ॥ ११-१३
 लाक्षादितैलनीलीनां कौसुम्भमधुसर्पिषाम् ।
 विक्रेता मद्यमांसानां स विप्रः शूद्र उच्यते ॥ ११-१४
 परकार्यविहन्ता च दाम्भिकः स्वार्थसाधकः ।
 छली द्वेषी मृदुः क्रूरो विप्रो मार्जार उच्यते ॥ ११-१५
 वापीकूपतडागानामारामसुरवेश्मनाम् ।
 उच्छेदने निराशङ्कः स विप्रो म्लेच्छ उच्यते ॥ ११-१६
 देवद्रव्यं गुरुद्रव्यं परदाराभिर्मर्शनम् ।
 निर्वाहः सर्वभूतेषु विप्रश्चाण्डाल उच्यते ॥ ११-१७
 देयं भोज्यधनं धनं सुकृतिभिर्नो सञ्चयस्तस्य वै

श्रीकर्णस्य बलेश्च विक्रमपतेरद्यापि कीर्तिः स्थिता ।
अस्माकं मधुदानभोगरहितं नाथं चिरात्संचितं
निर्वाणादिति नैजपादयुगलं धर्षन्त्यहो मक्षिकाः ॥ ११-१८

सानन्दं सदनं सुतास्तु सुधियः कान्ता प्रियालापिनी
इच्छापूर्तिधनं स्वयोषिति रतिः स्वाज्ञापराः सेवकाः ।
आतिथ्यं शिवपूजनं प्रतिदिनं मिष्टान्नपानं गृहे
साधोः संगमुपासते च सततं धन्यो गृहस्थाश्रमः ॥ १२-०१
आर्तेषु विप्रेषु दयान्वितश्च
यच्छ्रद्धया स्वल्पमुपैति दानम् ।
अनन्तपारमुपैति राजन्
यद्दीयते तन्न लभेद्विजेभ्यः ॥ १२-०२
दाक्षिण्यं स्वजने दया परजने शाठ्यं सदा दुर्जने
प्रीतिः साधुजने स्मयः खलजने विद्वज्जने चार्जवम् ।
शौर्यं शत्रुजने क्षमा गुरुजने नारीजने धूर्तता
इत्थं ये पुरुषा कलासु कुशलास्तेष्वेव लोकस्थितिः ॥ १२-०३
हस्तौ दानविवर्जितौ श्रुतिपुटौ सारस्वतद्रोहिणौ
नेत्रे साधुविलोकनेन रहिते पादौ न तीर्थं गतौ ।
अन्यायार्जितवित्तपूर्णमुदरं गर्वेण तुङ्गं शिरो
रे रे जम्बुक मुञ्च मुञ्च सहसा नीचं सुनिन्द्यं वपुः ॥ १२-०४
येषां श्रीमद्यशोदासुतपदकमले नास्ति भक्तिर्नराणां
येषामाभीरकन्याप्रियगुणकथने नानुरक्ता रसज्ञा ।
येषां श्रीकृष्णलीलालितरसकथासादरौ नैव कर्णौ
धिक् तान् धिक् तान् धिगेतान् कथयति सततं कीर्तनस्थो मृदंगः ॥ १२-०५
पत्रं नैव यदा करीलविटपे दोषो वसन्तस्य किं
नोलूकोऽप्यवलोकते यदि दिवा सूर्यस्य किं दूषणम् ।
वर्षा नैव पतन्ति चातकमुखे मेघस्य किं दूषणं
यत्पूर्वं विधिना ललाटलिखितं तन्मार्जितुं कः क्षमः ॥ १२-०६
सत्सङ्गाद्भवति हि साधुना खलानां
साधूनां न हि खलसंगतः खलत्वम् ।
आमोदं कुसुमभवं मृदेव धत्ते

मृद्गन्धं नहि कुसुमानि धारयन्ति ॥ १२-०७
साधूनां दर्शनं पुण्यं तीर्थभूता हि साधवः ।
कालेन फलते तीर्थं सद्यः साधुसमागमः ॥ १२-०८
विप्रास्मिन्नगरे महान्कथय कस्तालद्रुमाणां गणः
को दाता रजको ददाति वसनं प्रातर्गृहीत्वा निशि ।
को दक्षः परवित्तदारहरणे सर्वोऽपि दक्षो जनः
कस्माज्जीवसि हे सखे विषकृमिन्यायेन जीवाम्यहम् ॥ १२-०९
न विप्रपादोदककर्दमाणि
न वेदशास्त्रध्वनिगर्जितानि ।
स्वाहास्वधाकारविवर्जितानि
श्मशानतुल्यानि गृहाणि तानि ॥ १२-१०
सत्यं माता पिता ज्ञानं धर्मो भ्राता दया सखा ।
शान्तिः पत्नी क्षमा पुत्रः षडेते मम बान्धवाः ॥ १२-११
अनित्यानि शरीराणि विभवो नैव शाश्वतः ।
नित्यं संनिहितो मृत्युः कर्तव्यो धर्मसङ्ग्रहः ॥ १२-१२
निमन्त्रोत्सवा विप्रा गावो नवतृणोत्सवाः ।
पत्युत्साहयुता भार्या अहं कृष्णचरणोत्सवः ॥ १२-१३
मातृवत्परदारेषु परद्रव्येषु लोष्टृवत् ।
आत्मवत्सर्वभूतेषु यः पश्यति स पण्डितः ॥ १२-१४
धर्मे तत्परता मुखे मधुरता दाने समुत्साहता
मित्रेऽवञ्चकता गुरौ विनयता चित्तेऽतिमभीरता ।
आचारे शुचिता गुणे रसिकता शास्त्रेषु विज्ञानता
रूपे सुन्दरता शिवे भजनता त्वय्यस्ति भो राघव ॥ १२-१५
काष्ठं कल्पतरुः सुमेरुरचलश्चिन्तामणिः प्रस्तरः
सूर्यस्तीव्रकरः शशी क्षयकरः क्षारो हि वारां निधिः ।
कामो नष्टतनुर्वलिर्दितिसुतो नित्यं पशुः कामगौ-
नैतांस्ते तुलयामि भो रघुपते कस्योपमा दीयते ॥ १२-१६
विद्या मित्रं प्रवासे च भार्या मित्रं गृहेषु च ।
व्याधितस्यौषधं मित्रं धर्मो मित्रं मृतस्य च ॥ १२-१७
विनयं राजपुत्रेभ्यः पण्डितेभ्यः सुभाषितम् ।
अनृतं द्यूतकारेभ्यः स्त्रीभ्यः शिक्षेत कैतवम् ॥ १२-१८
अनालोक्ष्य व्ययं कर्ता अनाथः कलहप्रियः ।

आतुरः सर्वक्षेत्रेषु नरः शीघ्रं विनश्यति ॥ १२-१९
 नाहारं चिन्तयेत्प्राज्ञो धर्ममेकं हि चिन्तयेत् ।
 आहारो हि मनुष्याणां जन्मना सह जायते ॥ १२-२०
 धनधान्यप्रयोगेषु विद्यासङ्ग्रहणे तथा ।
 आहारे व्यवहारे च त्यक्तलज्जः सुखी भवेत् ॥ १२-२१
 जलबिन्दुनिपातेन क्रमशः पूर्यते घटः ।
 स हेतुः सर्वविद्यानां धर्मस्य च धनस्य च ॥ १२-२२
 वयसः परिणामेऽपि यः खलः खल एव सः ।
 सम्पत्कमपि माधुर्यं नोपयातीन्द्रवारुणम् ॥ १२-२३

मुहूर्तमपि जीवेच्च नरः शुक्लेन कर्मणा ।
 न कल्पमपि कष्टेन लोकद्वयविरोधिना ॥ १३-०१
 गते शोको न कर्तव्यो भविष्यं नैव चिन्तयेत् ।
 वर्तमानेन कालेन वर्तयन्ति विचक्षणाः ॥ १३-०२
 स्वभावेन हि तुष्यन्ति देवाः सत्पुरुषाः पिता ।
 ज्ञातयः स्नानपानाभ्यां वाक्यदानेन पण्डिताः ॥ १३-०३
 आयुः कर्म च वित्तं च विद्या निधनमेव च ।
 पञ्चैतानि हि सृज्यन्ते गर्भस्थस्यैव देहिनः ॥ १३-०४ (4.1)
 अहो बत विचित्राणि चरितानि महात्मनाम् ।
 लक्ष्मीं तृणाय मन्यन्ते तद्भारेण नमन्ति च ॥ १३-०५
 यस्य स्नेहो भयं तस्य स्नेहो दुःखस्य भाजनम् ।
 स्नेहमूलानि दुःखानि तानि त्यक्त्वा वसेत् सुखम् ॥ १३-०६
 अनागतविधाता च प्रत्युत्पन्नमतिस्तथा ।
 द्वावेतौ सुखमेधेते यद्भविष्यो विनश्यति ॥ १३-०७
 राज्ञि धर्मिणि धर्मिष्ठाः पापे पापाः समे समाः ।
 राजानमनुवर्तन्ते यथा राजा तथा प्रजाः ॥ १३-०८
 जीवन्तं मृतवन्मन्ये देहिनं धर्मवर्जितम् ।
 मृतो धर्मेण संयुक्तो दीर्घजीवी न संशयः ॥ १३-०९
 धर्मार्थकाममोक्षाणां यस्यैकोऽपि न विद्यते ।
 अजागलस्तनस्येव तस्य जन्म निरर्थकम् ॥ १३-१०
 बन्धाय विषयासङ्गो मुक्त्यै निर्विषयं मनः ।

मन एव मनुष्याणां कारणं बन्धमोक्षयोः ॥ १३-१२
 देहाभिमाने गलितं ज्ञानेन परमात्मनि ।
 यत्र यत्र मनो याति तत्र तत्र समाधयः ॥ १३-१३
 ईप्सितं मनसः सर्वं कस्य सम्पद्यते सुखम् ।
 दैवायत्तं यतः सर्वं तस्मात्सन्तोषमाश्रयेत् ॥ १३-१४
 यथा धेनुसहस्रेषु वत्सो गच्छति मातरम् ।
 तथा यच्च कृतं कर्म कर्तारमनुगच्छति ॥ १३-१५
 अनवस्थितकार्यस्य न जने न वने सुखम् ।
 जनो दहति संसर्गाद्वनं संगविवर्जनात् ॥ १३-१६
 खनित्वा हि खनित्रेण भूतले वारि विन्दति ।
 तथा गुरुगतां विद्यां शुश्रूषुरधिगच्छति ॥ १३-१७
 कर्मायत्तं फलं पुंसां बुद्धिः कर्मानुसारिणी ।
 तथापि सुधियश्चार्या सुविचार्यैव कुर्वते ॥ १३-१८
 सन्तोषस्त्रिषु कर्तव्यः स्वदारे भोजने धने ।
 त्रिषु चैव न कर्तव्योऽध्ययने जपदानयोः ॥ १३-१९
 एकाक्षरप्रदातारं यो गुरुं नाभिवन्दते ।
 श्वानयोनिशतं गत्वा चाण्डालेष्वभिजायते ॥ १३-२०
 युगान्ते प्रचलेन्मेरुः कल्पान्ते सप्त सागराः ।
 साधवः प्रतिपन्नार्थान्न चलन्ति कदाचन ॥ १३-२१

पृथिव्यां त्रीणि रत्नानि जलमन्नं सुभाषितम् ।
 मूढैः पाषाणखण्डेषु रत्नसंज्ञा विधीयते ॥ १४-०१
 आत्मापराधवृक्षस्य फलान्येतानि देहिनाम् ।
 दारिद्र्यदुःखरोगाणि बन्धनव्यसनानि च ॥ १४-०२
 पुनर्वित्तं पुनर्मित्रं पुनर्भार्या पुनर्मही ।
 एतत्सर्वं पुनर्लभ्यं न शरीरं पुनः पुनः ॥ १४-०३
 बहूनां चैव सत्त्वानां समवायो रिपुञ्जयः ।
 वर्षाधाराधरो मेघस्तृणैरपि निवार्यते ॥ १४-०४
 जले तैलं खले गुह्यं पात्रे दानं मनागपि ।
 प्राज्ञे शास्त्रं स्वयं याति विस्तारं वस्तुशक्तितः ॥ १४-०५
 धर्मारब्धान्ते श्मशाने च रोगिणां या मतिर्भवेत् ।

सा सर्वदैव तिष्ठेच्चेत्को न मुच्येत बन्धनात् ॥ १४-०६
 उत्पन्नपश्चात्तापस्य बुद्धिर्भवति यादृशी ।
 तादृशी यदि पूर्वं स्यात्कस्य न स्यान्महोदयः ॥ १४-०७
 दाने तपसि शौर्ये वा विज्ञाने विनये नये ।
 विस्मयो नहि कर्तव्यो बहुरत्ना वसुन्धरा ॥ १४-०८
 दूरस्थोऽपि न दूरस्थो यो यस्य मनसि स्थितः ।
 यो यस्य हृदये नास्ति समीपस्थोऽपि दूरतः ॥ १४-०९
 यस्माच्च प्रियमिच्छेत्तु तस्य ब्रूयात्सदा प्रियम् ।
 व्याधो मृगवधं कर्तुं गीतं गायति सुस्वरम् ॥ १४-१०
 अत्यासन्ना विनाशाय दूरस्था न फलप्रदा ।
 सेव्यतां मध्यभावेन राजा वह्निर्गुरुः स्त्रियः ॥ १४-११
 अग्निरापः स्त्रियो मूर्खाः सर्पा राजकुलानि च ।
 नित्यं यत्नेन सेव्यानि सद्यः प्राणहराणि षट् ॥ १४-१२
 स जीवति गुणा यस्य यस्य धर्मः स जीवति ।
 गुणधर्मविहीनस्य जीवितं निष्प्रयोजनम् ॥ १४-१३
 यदीच्छसि वशीकर्तुं जगदेकेन कर्मणा ।
 पुरा पञ्चदशास्येभ्यो गां चरन्ती निवारय ॥ १४-१४
 प्रस्तावसदृशं वाक्यं प्रभावसदृशं प्रियम् ।
 आत्मशक्तिसमं कोपं यो जानाति स पण्डितः ॥ १४-१५
 एक एव पदार्थस्तु त्रिधा भवति वीक्षितः ।
 कुणपं कामिनी मांसं योगिभिः कामिभिः श्वभिः ॥ १४-१६
 सुसिद्धमौषधं धर्मं गृहच्छिद्रं च मैथुनम् ।
 कुमुक्तं कुश्रुतं चैव मतिमान्न प्रकाशयेत् ॥ १४-१७
 तावन्मौनेन नीयन्ते कोकिलैश्चैव वासराः ।
 यावत्सर्वजनानन्ददायिनी वाक्प्रवर्तते ॥ १४-१८
 धर्मं धनं च धान्यं च गुरोर्वचनमौषधम् ।
 सुगृहीतं च कर्तव्यमन्यथा तु न जीवति ॥ १४-१९
 त्यज दुर्जनसंसर्गं भज साधुसमागमम् ।
 कुरु पुण्यमहोरात्रं स्मर नित्यमनित्यतः ॥ १४-२०

यस्य चित्तं द्रवीभूतं कृपया सर्वजन्तुषु ।

तस्य ज्ञानेन मोक्षेण किं जटाभस्मलेपनैः ॥ १५-०१
 एकमप्यक्षरं यस्तु गुरुः शिष्यं प्रबोधयेत् ।
 पृथिव्यां नास्ति तद्व्यं यद्वत्त्वा सोऽनृणी भवेत् ॥ १५-०२
 खलानां कण्टकानां च द्विविधैव प्रतिक्रिया ।
 उपानन्मुखभङ्गो वा दूरतो वा विसर्जनम् ॥ १५-०३
 कुचैलिनं दन्तमलोपधारिणं
 बह्वाशिनं निष्ठुरभाषिणं च ।
 सूर्योदये चास्तमिते शयानं
 विमुञ्चति श्रीर्यदि चक्रपाणिः ॥ १५-०४
 त्यजन्ति मित्राणि धनैर्विहीनं
 पुत्राश्च दाराश्च सुहृज्जनाश्च ।
 तमर्थवन्तं पुनराश्रयन्ति
 अर्थो हि लोके मनुष्यस्य बन्धुः ॥ १५-०५
 अन्यायोपार्जितं द्रव्यं दश वर्षाणि तिष्ठति ।
 प्राप्ते चैकादशे वर्षे समूलं तद्विनश्यति ॥ १५-०६
 अयुक्तं स्वामिनो युक्तं युक्तं नीचस्य दूषणम् ।
 अमृतं राहवे मृत्युर्विषं शङ्करभूषणम् ॥ १५-०७
 तद्भोजनं यद्विजभुक्तशेषं
 तत्सौहृदं यत्क्रियते परस्मिन् ।
 सा प्राज्ञता या न करोति पापं
 दम्भं विना यः क्रियते स धर्मः ॥ १५-०८
 मणिलुण्ठति पादाग्रे काचः शिरसि धार्यते ।
 क्रयविक्रयवेलायां काचः काचो मणिर्मणिः ॥ १५-०९
 अनन्तशास्त्रं बहुलाश्च विद्याः
 स्वल्पश्च कालो बहुविघ्नता च ।
 यत्सारभूतं तदुपासनीयां
 हंसो यथा क्षीरमिवाम्बुमध्यात् ॥ १५-१०
 दूरागतं पथि श्रान्तं वृथा च गृहमागतम् ।
 अनर्चयित्वा यो भुङ्क्ते स वै चाण्डाल उच्यते ॥ १५-११
 पठन्ति चतुरो वेदान्धर्मशास्त्राण्यनेकशः ।
 आत्मानं नैव जानन्ति दर्वी पाकरसं यथा ॥ १५-१२
 धन्या द्विजमयी नौका विपरीता भवार्णवे ।

तरन्त्यधोगताः सर्वे उपरिष्ठाः पतन्त्यधः ॥ १५-१३
 अयममृतनिधानं नायकोऽप्योषधीनाम्
 अमृतमयशरीरः कान्तियुक्तोऽपि चन्द्रः ।
 भवतिविगतरश्मिर्मण्डलं प्राप्य भानोः
 परसदननिविष्टः को लघुत्वं न याति ॥ १५-१४
 अलिरयं नलिनीदलमध्यगः
 कमलिनीमकरन्दमदालसः ।
 विधिवशात्परदेशमुपागतः
 कुटजपुष्परसं बहु मन्यते ॥ १५-१५
 पीतः क्रुद्धेन तातश्चरणतलहतो बल्लभो येन रोषा
 दाबाल्याद्विप्रवर्यैः स्ववदनविवरे धार्यते वैरिणी मे ।
 गेहं मे छेदयन्ति प्रतिदिवसमुमाकान्तपूजानिमित्तं
 तस्मात्स्विन्ना सदाहं द्विजकुलनिलयं नाथ युक्तं त्यजामि ॥ १५-१६
 बन्धनानि खलु सन्ति बहूनि
 प्रेमरज्जुकृतबन्धनमन्यत् ।
 दारुभेदनिपुणोऽपि षडंगि-
 निष्क्रियो भवति पंकजकोशेः ॥ १५-१७
 छिन्नोऽपि चन्दनतरुर्न जहाति गन्धं
 वृद्धोऽपि वारणपतिर्न जहाति लीलाम् ।
 यन्त्रार्पितो मधुरतां न जहाति चक्षुः
 क्षीणोऽपि न त्यजति शीलगुणान्कुलीनः ॥ १५-१८
 उर्व्यां कोऽपि महीधरो लघुतरो दोभ्यां धृतो
 लीलया तेन त्वं दिवि भूतले च सततं गोवर्धनो गीयसे ।
 त्वां त्रैलोक्यधरं वहामि कुचयोरग्रे न तद्गण्यते
 किं वा केशव भाषणेन बहुना पुण्यैर्यशो लभ्यते ॥ १५-१९

न ध्यातं पदमीश्वरस्य विधिवत्संसारविच्छिन्नये
 स्वर्गद्वारकपाटपाटनपटुर्धर्मोऽपि नोपार्जितः ।
 नारीपीनपयोधरोरुयुगला स्वप्नेऽपि नालिंगितं
 मातुः केवलमेव यौवनवनच्छेदे कुठारा वयम् ॥ १६-०१
 जल्पन्ति सार्धमन्येन पश्यन्त्यन्यं सविभ्रमाः ।

हृदये चिन्तयन्त्यन्यं न स्त्रीणामेकतो रतिः ॥ १६-०२
 यो मोहान्मन्यते मूढो रक्तेयं मयि कामिनी ।
 स तस्या वशगो भूत्वा नृत्येत् क्रीडाशकुन्तवत् ॥ १६-०३
 कोऽर्थान्प्राप्य न गर्वितो विषयिणः कस्यापदोऽस्तं गताः
 स्त्रीभिः कस्य न खण्डितं भुवि मनः को नाम राजप्रियः ।
 कः कालस्य न गोचरत्वमगमत् कोऽर्थी गतो गौरवं
 को वा दुर्जनदुर्गमेषु पतितः क्षेमेण यातः पथि ॥ १६-०४
 न निर्मितो न चैव न दृष्टपूर्वो
 न श्रूयते हेममयः कुरंगः ।
 तथाऽपि तृष्णा रघुनन्दनस्य
 विनाशकाले विपरीतबुद्धिः ॥ १६-०५
 गुणैरुत्तमां याति नोच्चैरासनसंस्थिताः ।
 प्रासादशिखरस्थोऽपि काकः किं गरुडायते ॥ १६-०६
 गुणाः सर्वत्र पूज्यन्ते न महत्योऽपि सम्पदः ।
 पूर्णन्दुः किं तथा बन्धो निष्कलङ्को यथा कृशः ॥ १६-०७
 परैरुक्तगुणो यस्तु निर्गुणोऽपि गुणी भवेत् ।
 इन्द्रोऽपि लघुतां याति स्वयं प्रख्यापितैर्गुणैः ॥ १६-०८
 विवेकिनमनुप्राप्ता गुणा यान्ति मनोज्ञताम् ।
 सुतरां रत्नमाभाति चामीकरनियोजितम् ॥ १६-०९
 गुणैः सर्वज्ञतुल्योऽपि सीदत्येको निराश्रयः ।
 अनर्घ्यमपि माणिक्यं हेमाश्रयमपेक्षते ॥ १६-१०
 अतिक्लेशेन यद्व्यमतिलोभेन यत्सुखम् ।
 शत्रूणां प्रणिपातेन ते ह्यर्था मा भवन्तु मे ॥ १६-११
 किं तथा क्रियते लक्ष्म्या या वधूरिव केवला ।
 या तु वेश्येव सामान्या पथिकैरपि भुज्यते ॥ १६-१२
 धनेषु जीवितव्येषु स्त्रीषु चाहारकर्मसु ।
 अतृप्ताः प्राणिनः सर्वे याता यास्यन्ति यान्ति च ॥ १६-१३
 प्रियवाक्यप्रदानेन सर्वे तुष्यन्ति जन्तवः ।
 तस्मात्तदेव वक्तव्यं वचने का दरिद्रता ॥ १६-१३
 क्षीयन्ते सर्वदानानि यज्ञहोमबलिक्रियाः ।
 न क्षीयते पात्रदानमभयं सर्वदेहिनाम् ॥ १६-१४
 तृणं लघु तृणात्तूलं तूलादपि च याचकः ।

वायुना किं न नीतोऽसौ मामयं याचयिष्यति ॥ १६-१५
 वरं प्राणपरित्यागो मानभङ्गेन जीवनात् ।
 प्राणत्यागे क्षणं दुःखं मानभङ्गे दिने दिने ॥ १६-१५
 संसारविषवृक्षस्य द्वे फलेऽमृतोपमे ।
 सुभाषितं च सुस्वादु सङ्गतिः सज्जने जने ॥ १६-१८
 जन्म जन्म यदभ्यस्तं दानमध्ययनं तपः ।
 तेनैवाभ्यासयोगेन देही चाभ्यस्यते पुनः ॥ १६-१९
 पुस्तकस्था तु या विद्या परहस्तगतं धनं ।
 कार्यकाले समुत्पन्ने न सा विद्या न तद्धनम् ॥ १६-२०

पुस्तकप्रत्ययाधीतं नाधीतं गुरुसन्निधौ ।
 सभामध्ये न शोभन्ते जारगर्भा इव स्त्रियः ॥ १७-०१
 कृते प्रतिकृतिं कुर्याद्विसने प्रतिहिंसनम् ।
 तत्र दोषो न पतति दुष्टे दुष्टं समाचरेत् ॥ १७-०२
 यदूरं यदुराराध्यं यच्च दूरे व्यवस्थितम् ।
 तत्सर्वं तपसा साध्यं तपो हि दुरतिक्रमम् ॥ १७-०३
 लोभश्चेदगुणेन किं पिशुनता यद्यस्ति किं पातकैः
 सत्यं चेत्तपसा च किं शुचि मनो यद्यस्ति तीर्थेन किम् ।
 सौजन्यं यदि किं गुणैः सुमहिमा यद्यस्ति किं मण्डनैः
 सद्विद्या यदि किं धनैरपयशो यद्यस्ति किं मृत्युना ॥ १७-०४
 पिता रत्नाकरो यस्य लक्ष्मीर्यस्य सहोदरा ।
 शङ्खो भिक्षाटनं कुर्यान्न दत्तमुपतिष्ठते ॥ १७-०५
 अशक्तस्तु भवेत्साधुर्ब्रह्मचारी वा निर्धनः ।
 व्याधितो देवभक्तश्च वृद्धा नारी पतिव्रता ॥ १७-०६
 नान्नोदकसमं दानं न तिथिर्द्वादशी समा ।
 न गायत्र्याः परो मन्त्रो न मातुर्देवतं परम् ॥ १७-०७
 तक्षकस्य विषं दन्ते मक्षिकायास्तु मस्तके ।
 वृश्चिकस्य विषं पुच्छे सर्वाङ्गे दुर्जने विषम् ॥ १७-०८
 पत्युराज्ञां विना नारी ह्युपोष्य व्रतचारिणी ।
 आयुष्यं हरते भर्तुः सा नारी नरकं व्रजेत् ॥ १७-०९
 न दानैः शुध्यते नारी नोपवासशतैरपि ।

न तीर्थसेवया तद्वद्भर्तुः पदोदकैर्यथा ॥ १७-१०
 पादशेषं पीतशेषं सन्ध्याशेषं तथैव च ।
 श्वानमूत्रसमं तोयं पीत्वा चान्द्रायणं चरेत् ॥ १७-११
 दानेन पाणिर्न तु कङ्कणेन
 स्नानेन शुद्धिर्न तु चन्दनेन ।
 मानेन तृप्तिर्न तु भोजनेन
 ज्ञानेन मुक्तिर्न तु मुण्डनेन ॥ १७-१२
 नापितस्य गृहे क्षौरं पाषाणे गन्धलेपनम् ।
 आत्मरूपं जले पश्यन् शकस्यापि श्रियं हरेत् ॥ १७-१३
 सद्यः प्रज्ञाहरा तुण्डी सद्यः प्रज्ञाकरी वचा ।
 सद्यः शक्तिहरा नारी सद्यः शक्तिकरं पयः ॥ १७-१४
 परोपकरणं येषां जागर्ति हृदये सताम् ।
 नश्यन्ति विपदस्तेषां सम्पदः स्युः पदे पदे ॥ १७-१५
 यदि रामा यदि च रमा यदि तनयो विनयगुणोपेतः ।
 तनये तनयोत्पत्तिः सुरवरनगरे किमाधिक्यम् ॥ १७-१६
 आहारनिद्राभयमैथुनानि
 समानि चैतानि नृणां पशूनाम् ।
 ज्ञानं नराणामधिको विशेषो
 ज्ञानेन हीनाः पशुभिः समानाः ॥ १७-१७
 दानार्थिनो मधुकरा यदि कर्णतालैर्दूरीकृताः
 दूरीकृताः करिवरेण मदन्धबुद्ध्या ।
 तस्यैव गण्डयुग्ममण्डनहानिरेषा
 भृंगाः पुनर्विकचपद्मवने वसन्ति ॥ १७-१८
 राजा वेश्या यमश्चाग्निस्तस्करो बालयाचकौ ।
 परदुःखं न जानन्ति अष्टमो ग्रामकण्टकः ॥ १७-१९
 अधः पश्यसि किं बाले पतितं तव किं भुवि ।
 रे रे मूर्ख न जानासि गतं तारुण्यमौक्तिकम् ॥ १७-२०
 व्यालाश्रयापि विफलापि सकण्टकापि
 वक्रापि पङ्किलभवापि दुरासदापि ।
 गन्धेन बन्धुरसि केतकि सर्वजन्तो-
 रेको गुणः खलु निहन्ति समस्तदोषान् ॥ १७-२१

इति चाणक्यनीतिदर्पणः सम्पूर्णः ।

Processed and proofread by Sunder Hattangadi

Chanakya Niti

pdf was typeset on August 14, 2021

Please send corrections to sanskrit@cheerful.com

